



## GINJAW KOMITI WUNPAWNG MUNG DAN SHANGLAWT HPUNG

### WUNPAWNG MUNG DAN SHANGLAWT HPUNG GINJAW KOMITI TINGNYANG UP DU DAJU JUM NBAN LA A 2020 NING, SHARE SHAGAN MASAT NINGHTOI SHATSAM MUNGGA

Hkawp, tsawra hkungga ai mungchying mungshawa ni, Wunpawng Mungdan Shanglawt magam gun ni yawng, ngwi pyaw hkam kaja nga mu ga, Hpan Madu Karai Kasang a Shaman Chyeju hpring tsup hkam la lu mu ga ngu, akyu hpyi shakram dat nngai.

Dai ni na masat ninghtoi gaw, Wunpawng amyu sha ni hte Wunpawng Mungdan masha ni, mung maden colony ni e lam magup hta dip da ai prat kaw nna lawt lu n'htawm, tinang a shadip jahpang ahkang aya hpe tup hkrak bai lu la hkra ninghkap shingla rawt malan gasat ai majan hta asak apnawng lai mat wa sai, mungshawa dap shawa share shagan ni yawng hpe galoi mung myit dum shagrau sha-a nga na matu Wunpawng Mungdan Shanglawt Asuya kaw nna masat da ai Wunpawng Mungdan a Share Shagan Masat Ninghtoi rai nga mali ai.

Wunpawng Mungdan, Wunpawng amyu sha ni hte Wunpawng Mungdan masha ni prat ban hte ban maigan mung maden colony a dip up sai chyp ai hpe hkam mana sha hkum nga ai gaw, dai ni na aten ladaw du hkra rai nga ai. Tinang mungdan a lamu ga, nhprang sut rai ni hte mungchying mungshawa ni a dum nta, yi sun hkauna, sutgan arung arai ni hpe tat sum kau ai mung, manu sawn dingdaw n lu ai madang du nga sai. Mung maden hpyen ni hpe ninghkap shingla rawt malan ai, tengman ai magam bungli hta mungchying mungshawa ni yawng gaw tinang a sutgan arung arai yawng hpe shanglawt rawt malan hkrunlam hta arang bang da sai re.

Dai zawn re ai rawt malan hkrunlam hta mungchying mungshawa ni law law wa amyu hte mungdan a ntsa sadi dung kangka ai myu tsaw mung tsaw myit a majaw asak apnawng kau ai ni grai law sai. Shanglawt magam gun law law mung, rawt malan majan hta, mung tsaw myit, myu tsaw myit ngang ngang kang kang hte tai hpyen hpe ninghkap shingla gasat ai majan ni hta



asak apnawng lai wa masai. Shanhte gaw, dai ni anhte yawng ra sharawng nga ai mungmasa pandung hpe myit mada let asak htum hkra shakut shaja lai wa ai share shagan ajet majing ni rai nga sai re.

Mungchying mungshawa hte shanglawt magam gun ni yawng gaw, shawng de amyu hte mungdan a matu asak apnawng lai mat wa sai anhte a myu tsaw mung tsaw Share Shagan ni hpe myit dum nga ra ai, shagrau ra ai, shanhte a manu dan ai myit marai ni hpe hkungga jaw ra ai. Shanhte a kasi kamang ni hpe hkan sa shatup let dai ni matut galaw ra ai amyu hte mungdan lamu ga lawt lu lam magam bungli hta marai jat shakut shaja gun hpai sa wa ra ga ai.

Dai ni na prat masa hpe maram yu ai shaloi, mungdan langai hte langai gaw tinang a akyu ara hpe makawp maga lam, rawt jat galu kaba lam, sut hpaga maden jat lam ni hta shada da shingjawng hkat ai gaw, ninggam tsaw htum madang de du nga sai. Dai zawn shingjawng hkat ai hta tinggyeng shanang myit jasat ladu shalai wa ai majaw, mungdan kaji ni hte matsan ai mungdan ni hpe ahtu hkra sum machyi shangun ai lam byin nga sai. Grau nna anhte zawn re ai, shanglawt rawt malan a majaw majan byin nga ai mungdan, amyu sha ni hta grau kaba ai sum machyi ai lam hpe byin shangun nga ai re.

Mungdan langai hte langai hpaga bungli ni hkri dun pawng hpawm galaw nga ai majaw, shanglawt n lu shi ai amyu mungdan ni hta lamu ga, nhprang sut rai yawng hten za, tat sum kau ra nga ai. Dai zawn byin hkrum hkra nga ai hta anhte Wunpawng Mungdan mung lawm nga ai re. Ndai zawn re ai sat lawat mabyin ni hpe shingla ninghkap kau lu na matu gara maigan mungdan, kadai maigan amyu ni hpe mung myit mada kam nga n mai ai. Kadai chyasam wa mung anhte hpe makawp maga madi shadaw garum jaw na n re. Anhte mungdan masha ni, anhte amyu sha ni nan makawp maga hkang zing la lu ra ai. Dai zawn byin lu hkra, anhte amyu sha ni myit hkrum makai hkak ra ai. Myit magyep kap hkat ra ai. Dai ni na mungkan a masa sat lawat hkaleng hta tinang ra sharawng ai hpe hkrang shapraw galaw la lu hkra ladat shaw gyin shalat la chye ra ai.

Wunpawng Mungdan Shanglawt Hpung gaw tinang a mungdan hte amyu sha ni a matu mungmasa jasat sa wa ai lam hpe mungkan a byin nga ai masa hta shatang madang tup hkrak n du lu tim, madang n yawm ai hku lahkam htawt sa nga ai re. Dai zawn ladat shaw jasat sa wa ai shaloi, brang lang masa hpe lang nga ai re. Rai timung, kata lam ladat shaw ginshan yaw galaw sa wa ai gu-ji gu-yang bungli masing ni hpe brang lang tsun shapraw ndau mai ai ninggam nga ai zawn, naw sha-ip ginhtim da nna zai ladat shaw galaw ra ai lam ni mung law law nga ai hpe chye na da shangun mayu ai.



Ya dai ni na rawt jat nga ai prat masa a majaw, Media hpe ndut ndang sunglang lu ai madang du nga ai. Media a majaw mungkan shara shagu byin nga ai masa sat lawat shiga ni hpe aten dep chye lu ai. Ana zinli ni a lam hpe makawp maga na lai ladat hka-ja lu ai. Maigan mungdan ni a mungmasa hpe chye la lu ai. Hpaji hparat magup hpe sharin hka-ja lu ai. Dai lam ni gaw Media a majaw masha shagu hta akyu kaja hkam la lu ai lam rai nga ai.

Ya ten, Social Media hpe dam lada sunglang lu ai majaw, masha law law a matu akyu kaja shabyin ya lu ai zawn, Social Media hpe n jaw n ang ai hku sunglang ai majaw, shinggyim wuhpung wuhpawng hta manghkang amy myu mung byin nna hkrat sum ai lam, myit n pyaw hpa lam ni law law byin pru nga ai hpe yawng chye chyalu re.

Dai ni na ten, n law la ai Wunpawng amy sha ni myit hkrum makai hkak let amy hte mungdan lawt lu lam hpe ahkyak tawn galaw sa wa ra nga ai ten hta, Social Media hpe sunglang n'htawm shada da mara tam, tsun jahpoi jahpyak, shada zingrut htu nna anhte shada kata, hpyen ga ga hkat wa nga ai hpe mu lu ai majaw, na-chying hkrit tsang ra ai masa de gale wa nga sai ngu tsun shadum mayu ai.

Wunpawng Mungdan Shanglawt Hpung, Wunpawng Mungdan Shanglawt Asuya, Wunpawng Mungdan Shanglawt Hpyen Dap hpe jahte tam, zang ayai, hten run mat na matu yaw shada let ladat shaw sumprat dawk, gasat shamyit shakut na gaw, tai hpyen a lit madung rai nga ai. Raitim, 'Social Media hta hpa mung mai tsun sai gaw' ngu nna KIO hpe hten run mat wa hkra, anhte amy sha ni nan tai hpyen wa galaw na bungli hpe hkan galaw garum ya ai ni law nga ai hpe mu lu ai majaw, myit n pyaw nngai. Magam gun masha ni ra rawng shut shai ai hpe madi madun, lam shading ya na matu mungshawa ni hta lit nga ai. Raitim, n teng n man ai lawnglam ni hpe tak maram sawn shachyaw la nna kahtap gala tsun jahpyak ai a majaw, mungshawa ni hta myit ung ang ai lam, myit kaji myit daw ai lam byin shangun ai hpe gaw ja ja koi gam kau ra na re.

Mungshawa ni hku nna mung, gara mabyin gaw, teng ai, n teng ai hpe garan ginhka la na lit nga ai. Shiga masu, n teng n man tsun jahpyak ai hpe KIO gaw shawa ndau ladat hku nna gu-ji gu-yang tsun hparan dan ai hpe galaw na n re. Ung ang ai lam ni nga nna san jahpra la mayu ai lam ni nga yang marai langai dinghkrai hku nna san jahpra la na ahkaw ahkang nga ai hpe chye na shangun dat ai.



2020 ning, shaning ninghpaw ten kaw nna mungkan ting hpe jahkrit shama nga ai Covid-19 kap bra ana zinli a majaw, mungdan masha yawng hkrit tsang maja nga ra ai ten ladaw rai nga ai. Ana zinli a majaw, anhte amyu sha ni a hpawng chyawm ai lailen hpe gan jahkring da ra saga ai. Kap bra ana zinli a majaw, mungdan masha ni a kanbau bungli, sut hpaga lam yawng sum machyi hkrum nga sai. Ndai zawn re ai ladaw hta kun dinghku shagu myit ru myit tsang let yakhkak jamjau nga ai hpe KIO gaw myit tsang, myit n pyaw ai hte yawng hpe myit majen nga ai re.

Dai re ai majaw, Covid-19 ana zinli, tinang a buga ginra de kap bra shang wa ai lam n nga hkra makawp maga na matu anhte yawng hta lit nga saga ai. Hkamja Dap a lam masan matsun tara ni hpe tup hkrak hkan sa ga. Ana zinli kap hkrum ai lam nga wa yang mung, shada n-gun jaw, gawn lajang, tsi lajang la ga. Ana zinli kap ai masha ni hpe shinggyim sari sadang hkrat sum shangun ai tsun shaga lam, arawn alai ni hpe koi gam ga.

Covid-19 kap bra ana zinli hkoi tsai wai mat ai shaloi, anhte amyu sha ni a kanbau bungli, sut hpaga bungli ni hpe ladat ningnan ni hte galaw lu hkra, ya ten kaw nna masing jahkrat da ra ai. Kun dinghku shagu malu masha hkru kat masing hte kashu kasha ni a hpaji sharin shakat ladat ningnan ni hpe tau hkyen shajin da ra ai. Mungdan masha ni yawng kanbau bungli lu ra ra byin tai hkra hte maigan mungdan kaw nna kanu mungdan de ninghtang wa ai ni a matu mung kanbau bungli gyin shalat ya lu ra ai.

Mungkan a nga sat nga sa arawn alai manghkang ni a majaw, Covid-19 ana zinli zawn, kaga hkrit tsang ra ai kap bra ana ni mung, du na aten ni hta byin pru wa chye ai. Kaning re ai ana zinli ni paw pru wa ai raitim, tinang hkum dingdek a hkum hkang tara hte makawp maga tawt lai la ra na re. Dai re ai majaw, anhte amyu sha ni gaw, nga sat nga sa lailen ni hpe ladat jaw jaw, madang nga nga hte nga pra sa wa ra saga ai. Hkum hkrang hkamja lam hpe manu shadan chye ai mungdan masha byin tai lu hkra shakut sa wa ga ngu shadut dat nngai.

Anhte yawng myit mada ai Ninggawn Mungmasa Pandung de du lu na matu grai naw shakut ra ai. Wunpawng Mungdan Shanglawt Hpung gaw Wunpawng amyu sha ni hte Wunpawng Mungdan masha ni a gawng malai tai let shanglawt rawt malan hpe lit la woi awn nga ai mungmasa hpung mung re. Dai mungmasa jasat bungulkan ai hta mungshawa ni a dat kasa salang ni a ningmu jinghkum let ladat shaw pawng hpawm galaw lu ai ninggam de shadu hpang nga sai hpe chye na shangun dat ai.



Shanglawt rawt malan majan ladaw re majaw, maga mi de mungmasa lam tam jasat nga ai zawn, maga mi gaw makawp maga ninghkap shingla majan a matu hkyen shachyip dingyang galaw nga ra ai. Dai re ai majaw, Wunpawng Mungdan Shanglawt magam gun ni yawng gaw ntsa kaw nna masing jahkrat dat ai matsun tara ni hpe tup hkrak hkan sa ra ai. Tinang gun hpai nga ai magam lit hta sadi dung dung, myit marai ngang ngang, kang kang ka ka hte tawk hprut lit la gun hpai ra ai. Grup gra a jahpoi jahpyak gunjang chyinglau gunglau ai hpe ninghkap kau ra ai. “Kadai wa gaw hpyen, kadai wa gaw jinghku” ngu ai hpe shen ginhka kau lu ra ai. Asak apnawng lai wa sai anhte a Share Shagan ni a ntsa tut nawng hkungga sadi dung let, magam bungli hpe atsam ningja sharawt nna gun hpai sa wa ra ai.

Ginchyum hku nna, dai ni na ten anhte amysha ni sha n rai, mungkan ting lam magup hta ginchyum chyat dik, yakhkak dik ai ten re. Anhte zawn re ai, dip da ai kaw na garai n lawt lu ai amysha ni gaw, htap hte htap yakhkak ginchyum chyat nga ai hpe myit dum ra ai. Ndai zawn re ai hpe shingla kau lu na matu myit hkrum makai hkak lam gaw ahkyak dik htum re. Teng man ai mung tsaw myit, myu tsaw myit hpring tsup rawng shajang ai rai yang, myit hkrum makai hkak na n yak ai. Anhte amysha ni kata myit hkrum makai hkak n-gun hpe gaw gap shangang lu na matu yawng lit la sa wa ga. Dai ni na Share Shagan Masat Ninghtoi hta mungdan hte amysha a matu asak apnawng lai wa sai mungchying mungshawa ni hte myit rum shanglawt magam gun share shagan ni hpe hkungga jaw dat nngai. Shanhte a kun dinghku masha ni, kashu kasha aru arat ni yawng mung chyeju wunli lu la nga mu ga, Hpan Madu Karai Kasang a awng dang ai Shaman Chyeju gaw, Wunpawng amysha ni hte Wunpawng Mungdan masha ni a ntsa tut nawng hkam la lu u ga ngu akyu hpyi ya let, Share Shagan Masat Ninghtoi Shatsam Mungga hpe hpungdim dat nngai.

2020 ning, August shata (10) ya.

Tingnyang Up  
Ginjaw Komiti  
Wunpawng Mungdan Shanglawt Hpung